

27 07 2025

பிரஸார் பாரதி
அகில இந்திய வானொலி சென்னை - 4
SUNDAY

7.15 PM

ஆகாஷ்வாணி
தலைப்புச் செய்திகள்

- நாட்டின் பாதுகாப்பிற்கு தமது அரசு உயர் முன்னுரிமை அளித்துள்ளதாக பிரதமர் திரு நரேந்திர மோடி கூறியுள்ளார்.
- நாடு முழுவதும் இதுவரை இல்லாத அளவிற்கு கட்டமைப்பு வசதிகள் மேம்படுத்தப்பட்டு வருவதாக பாதுகாப்புத்துறை அமைச்சர் திரு ராஜ்நாத் சிங் தெரிவித்துள்ளார்.
- நாடு முழுவதும் கல்வி நிறுவனங்கள் நவீன மயமாக்கப்பட வேண்டியதன் அவசியத்தை மத்திய அமைச்சர் திரு மன்சூக் மாண்டவியா வலியுறுத்தியுள்ளார்.
- நைஜீரியாவில் படகு கவிழ்ந்து விபத்துக்குள்ளானதில் 25 பேர் உயிரிழந்தனர்.
- Lagos சர்வதேச டேபிள் டென்னிஸ் போட்டியில் இந்தியாவின் Sreeja Akula வெள்ளிப்பதக்கம் வென்றார்.

- இனி விரிவான செய்திகள் -
<<<<<<>>>>>>

நாட்டின் பாதுகாப்பிற்கு தமது அரசு உயர் முன்னுரிமை அளித்துள்ளதாக பிரதமர் திரு நரேந்திர மோடி கூறியுள்ளார்.

தமிழகத்தின் கங்கைகொண்ட சோழபுரத்தில் நடைபெற்ற முப்பெரும் விழாவில் கலந்துகொண்டு அவர் பேசினார்.

ஆபரேஷன் சிந்தூர் மூலம் தீவிரவாதத்திற்கு எதிரான உறுதியான நடவடிக்கைகளை உலகிற்கு இந்தியா உணர்த்தியதாகவும் அவர் தெரிவித்தார்.

தீவிரவாதிகளுக்கு எந்தவொரு இடமும் பாதுகாப்பானது இல்லை என்பதை ஆபரேஷன் சிந்தூர் உறுதி செய்துள்ளதாகவும் திரு நரேந்திர மோடி கூறினார்.

இந்த நிகழ்ச்சியில் ராஜேந்திர சோழனின் நினைவு நாணயத்தையும் திரு நரேந்திர மோடி வெளியிட்டார்.

இதனைத்தொடர்ந்து, தமிழக நிகழ்ச்சிகளை முடித்துக்கொண்டு, திருச்சியிலிருந்து புதுதில்லி புறப்பட்டு சென்றார்.

முன்னதாக, அகில இந்திய வானொலியில் ஒலிபரப்பான மக்களிடையே மனம் திறந்துபேசும் மன் கி பாத் நிகழ்ச்சியில் உரையாற்றிய திரு நரேந்திர மோடி, அறிவியல் மற்றும் விண்வெளி ஆராய்ச்சியில் மாணவர்களின் ஆர்வம் அதிகரித்துள்ளது மகிழ்ச்சியளிப்பதாக உள்ளது என்று கூறினார்.

விண்வெளித் துறையில் புத்தொழில் நிறுவனங்களின் எண்ணிக்கை தற்போது 200-ஆக அதிகரித்துள்ளது என்று பிரதமர் தெரிவித்தார்.

தேசிய விண்வெளி தினத்தை எவ்வாறு கொண்டாடப் போகிறீர்கள் என்பது குறித்து பொதுமக்கள் தங்களது கருத்துக்களை நமோ செயலியில் தெரிவிக்குமாறும் திரு. நரேந்திர மோடி கேட்டுக் கொண்டார்.

தேசிய கைத்தறி தினம் அடுத்த மாதம் 7ஆம் தேதி கொண்டாடப்படுவதை சுட்டிக்காட்டிய பிரதமர், நாட்டின் வளர்ச்சியில் கைத்தறித்துறை முக்கிய பங்கு வகிப்பதாக குறிப்பிட்டார்.

தூய்மை இந்தியா இயக்கம், 11 ஆண்டுகள் நிறைவடைந்துள்ளதாக கூறியுள்ள திரு. நரேந்திர மோடி, இது தற்போது மக்கள் இயக்கமாக உருவெடுத்துள்ளதாக குறிப்பிட்டார்.

தஞ்சாவூரைச் சேர்ந்த திரு. மணிமாறன், ஓலைச்சுவடிகள் குறித்து மாலைநேர வகுப்பறைகள் மூலம் கற்பித்து வருவதை பிரதமர் சுட்டிக்காட்டினார்.

பிரதமர் ஆற்றிய இந்த உரையின் தமிழாக்கம் சென்னை அகில இந்த வானொலியில் இன்றிரவு எட்டு மணிக்கு மறுஒலிபரப்பு செய்யப்படுகிறது.

தமிழகம் மற்றும் புதுச்சேரியில் உள்ள அனைத்து வானொலி நிலையங்களும் இதனை அஞ்சல் செய்யும்.

இதற்கிடையே, மன் கி பாத் உரையில் பிரதமர் தமது பணியை பாராட்டி பேசியது மகிழ்ச்சி அளிப்பதாக உள்ளது என்று தஞ்சாவூர் சரஸ்வதி மகால் நூலகத்தின் தமிழ் பண்டிதர் திரு மணிமாறன் எமது செய்தியாளரிடம் தெரிவித்தார்.

<<<<<<>>>>>>>>

நாடு முழுவதும் இதுவரை இல்லாத அளவிற்கு கட்டமைப்பு வசதிகள் மேம்படுத்தப்பட்டு வருவதாக பாதுகாப்புத்துறை அமைச்சர் திரு ராஜ்நாத் சிங் கூறியுள்ளார்.

வதோதராவில் உள்ள கதிசக்தி பல்கலைக்கழகத்தின் பட்டமளிப்பு விழாவில் காணொலி வாயிலாக கலந்துகொண்டு அவர் உரையாற்றினார்.

கட்டமைப்பு வசதிகளை மேம்படுத்துவதன்மூலம் பொருளாதார வளர்ச்சி உறுதி செய்யப்படுவதாக அவர் கூறினார்.

வளர்ச்சியடைந்த இந்தியாவை உருவாக்க வேண்டும் என்ற நோக்கில் மத்திய அரசு செயல்பட்டு வருவதாகவும் அவர் தெரிவித்தார்.

போக்குவரத்து கட்டமைப்பு வசதிகளை மேம்படுத்துவதற்காக செயல்படுத்தப்பட்டு வரும் திட்டங்களையும் திரு ராஜ்நாத் சிங் பட்டியலிட்டார்.

இந்த நிகழ்ச்சியில் பேசிய ரயில்வே அமைச்சர் திரு அஷ்வினி வைஷ்ணவ், ரயில் கட்டமைப்பு வசதிகளை மேம்படுத்துவதற்காக கடந்த 11 ஆண்டுகளாக மேற்கொண்ட நடவடிக்கைகளை எடுத்துரைத்தார்.

வளர்ச்சியடைந்த இந்தியாவை உருவாக்குவதில் இளையோருக்கு முக்கிய பங்கு உள்ளதாகவும் திரு அஷ்வினி வைஷ்ணவ் கூறினார்.

<<<<<<>>>>>>

நாடு முழுவதும் கல்வி நிறுவனங்கள் நவீன மயமாக்கப்பட வேண்டியதன் அவசியத்தை மத்திய அமைச்சர் திரு மன்சுக் மாண்டவியா வலியுறுத்தியுள்ளார்.

இன்று அகமதாபாத்தில் நிகழ்ச்சி ஒன்றில் பேசிய அவர், கல்வித்துறையின் வளர்ச்சிக்கு சம்பந்தப்பட்ட அனைத்து துறைகளும் ஒருங்கிணைந்து பாடுபட வேண்டும் என்றும் அவர் கேட்டுக்கொண்டார்.

முன்னதாக, ஞாயிறுதோறும் சைக்கிள் பயிற்சி இயக்கத்தில் பங்கேற்ற அமைச்சர், உடல்நலனை சீராக பராமரிக்க இது உதவிடும் என்றார்.

<<<<<<>>>>>>

தமிழகத்தில் உடல்நலக்குறைவு காரணமாக சென்னையில் உள்ள தனியார் மருத்துவமனையில் அனுமதிக்கப்பட்டிருந்த முதலமைச்சர் திரு மு.க.ஸ்டாலின் சிகிச்சை முடிந்து இன்று மாலை வீடு திரும்பினார்.

மூன்று நாள் ஓய்வுக்கு பின்னர் முதலமைச்சர் வழக்கமான பணிகளை மேற்கொள்ளுமாறு மருத்துவர்கள் அறிவுறுத்தியுள்ளதாக எமது செய்தியாளர் தெரிவிக்கிறார்.

<<<<<>>>>

இந்தியா - சிங்கப்பூர் இடையேயான கூட்டு ராணுவ பயிற்சி இன்று ஜோத்பூரில் தொடங்கியது.

இரு நாடுகளுக்கு இடையேயான ராணுவ ஒத்துழைப்பை வலுப்படுத்தும் நோக்கில் இந்த பயிற்சி நடைபெற்று வருகிறது.

அடுத்த மாதம் 4-ஆம் தேதிவரை நடைபெறும் இந்த பயிற்சி, நமது பாதுகாப்புத் தளவாடங்கள் குறித்த கண்காட்சியுடன் நிறைவடைய உள்ளதாக எமது செய்தியாளர் தெரிவிக்கிறார்.

<<<<<>>>>

நைஜீரியாவில் படகு கவிழ்ந்து விபத்துக்குள்ளானதில் 25 பேர் உயிரிழந்தனர்.

Munya பகுதியிலிருந்து சென்று கொண்டிருந்த படகு Shiroro பகுதியில் கவிழ்ந்து விபத்துக்குள்ளானது.

இதில் 12-க்கும் மேற்பட்டோரை தேடும் பணி நடைபெற்று வருகிறது.

இதன் காரணமாக உயிரிழந்தோர் எண்ணிக்க அதிகரிக்கக்கூடும் என்று அஞ்சப்படுகிறது.

<<<<<>>>>

மகாராஷ்டிராவில் மருத்துவ கட்டமைப்பு வசதிகளை மேம்படுத்துவதற்காக ஒருங்கிணைந்த திட்டம் வகுக்கப்பட்டுள்ளதாக அம்மாநில முதலமைச்சர் திரு தேவேந்திர பட்நவிஸ் கூறியுள்ளார்.

நாக்பூரில் நிகழ்ச்சி ஒன்றில் பேசிய அவர், மாநிலம் முழுவதும் 3 கிலோமீட்டர் தொலைவிற்குள் ஒரு ஆரம்ப சுகாதார நிலையம் என்ற நிலை அடுத்த நான்கு ஆண்டுகளுக்குள் ஏற்படுத்தப்படும் என்றார்.

<<<<<>>>>

விளையாட்டுச் செய்திகள்

பல்கலைக்கழகங்களுக்கு இடையேயான உலக விளையாட்டுப் போட்டிகளில் இந்தியா இன்று ஒரு வெள்ளி, இரண்டு வெண்கலப்பதக்கங்களை வென்றது.

ஜெர்மனியில் நடைபெற்று வரும் இப்போட்டியின் மகளிர் 3 ஆயிரம் மீட்டர் Steeplechase பிரிவில் Ankita வெள்ளிப்பதக்கம் வென்றார்.

மகளிர் 20 கிலோமீட்டர் நடை போட்டியிலும், ஆடவர் 400 மீட்டர் தொடர் ஓட்டத்திலும் இந்தியா வெண்கலப்பதக்கங்களை வென்றது.

இப்போட்டியில் இந்தியா 2 தங்கம், ஐந்து வெள்ளி, ஐந்து வெண்கலப்பதக்கங்களை வென்றது.

<<<<<<>>>>>>

Lagos சர்வதேச டேபிள் டென்னிஸ் போட்டியில் இந்தியாவின் Sreeja Akula வெள்ளிப்பதக்கம் வென்றார்.

<<<<<<>>>>>>

அர்ஜென்டினாவில் நடைபெற்ற சர்வதேச டேபிள் டென்னிஸ் போட்டியில் இந்தியாவின் Yashashiwini Gorpade – Harmeet Desai இணை வெள்ளிப்பதக்கம் வென்றது

<<<<<<>>>>>>

மான்செஸ்டரில் நடைபெற்றுவரும் இங்கிலாந்துக்கு எதிரான நான்காவது டெஸ்ட் கிரிக்கெட் போட்டியின் ஐந்தாவது மற்றும் இறுதி நாளான இன்று இந்தியா தனது இரண்டாவது இன்னிங்சில் சற்றுமுன்வரை 4 விக்ெட் இழப்பிற்கு 279 ரன் எடுத்துள்ளது.

<<<<<<END>>>>>>